



**என்.ஜி.எம். கல்லூரி**  
**பொள்ளாச்சி**



**உலகளாவிய விழுமியங்கள்**



**மனிதவள மாண்புத் துறை**

## பொருளடக்கம்

1. இனப்பாகுபாடும் தீர்வும்	...	7
2. சுற்றுச்சூழல் பாதிப்பும் அதன் தீர்வும்	...	13
3. அரசியல் கொந்தளிப்பும் தீர்வும்	...	22
4. உலகை அச்சுறுத்தும் தீவிரவாதமும் தீர்வும்	...	26
5. கலாச்சார சீரழிவும் தீர்வும்	...	32
6. ஒருமித்த கலாச்சார விளைவும் தீர்வும்	...	38
7. பொருளாதாரப் பாகுபாடுகளும் தீர்வுகளும்	...	47
8. செயலும் மனிதனே தீர்வும் மனிதனே	...	54
9. தவம்	...	58
10. முத்திரைப் பயிற்சிகள்	...	62

## 7. பொருளாதாரப் பாகுபாடுகளும் தீர்வுகளும்

பி.வீரசித்தி வினாயகன்

உதவிப்பேராசிரியர்

மனித வள மாண்புத்துறை

என்.ஜி.எம். கல்லூரி, பொள்ளாச்சி

மனிதன் இவ்வுலகில் வாழ உணவு, உடை, உறைவிடம், மிகவும் அவசியம். அவன் உழைப்பின் மூலம் பெறும் பணத்தைக் கொண்டுதான் அவற்றைப் பெற முடியும். மனிதன் தன் உழைப்பின் மூலம் பெறும் மாத வருமானத்தை தனி நபர் வருமானம் என்கிறோம். இதைப்போல் நாட்டில் உள்ள அனைவரின் வருமானத்தையும் கூட்டிச் சராசரி வருமானம் கணக்கிடப்படுவதை நாட்டின் வருமானம் என்கிறோம். இவற்றையெல்லாம் உள்ளடக்கியதே பொருளாதாரம் எனப்படும்.

உலகில் பல்வேறு விதமான பொருளாதாரக் கோட்பாடுகள் உள்ளன. அவை

1. முதலாளித்துவம் (Capitalism)
2. சோஷலிசம் (Socialism)
3. கம்யூனிசம் (Communism)

என்பனவாகும். இருப்பினும் மக்களுக்குப் பயன்படும் வகையில் பொருளாதாரக் கோட்பாடுகள் பின்பற்றப்படவில்லை.

இயற்கை வளங்களைக் கொண்டுதான் மனிதன் பொருட்களை உற்பத்தி செய்தல், தொழிற்சாலைகள் அமைத்தல், கட்டிடங்கள் கட்டுதல், வேளாண்மை செய்தல், மருத்துவத்துறை முன்னேற்றம் எனப் பொருளாதாரத்தில் வளர்ச்சியைக் காண முடிந்தது. ஆனால் உலகில் ஏற்படும் பூகம்பம், சுனாமி, போர்கள் போன்ற பேரழிவால் எத்தகைய உச்சத்தில் இருந்த பொருளாதார வளர்ச்சியும் அடியோடு சீரழியும் அபாயம் தொற்றிக் கொண்டு உள்ளது. இந்நிலைமையை சமாளிக்க உலக நாடுகள் சேர்ந்து எடுத்த முடிவு தான் என்ன? என்றால் ஒன்றுமில்லை.

இதுவரை நடந்த உலகப் போர்கள், தீவிரவாதம், உலக மயமாக்கல், தாராள மயமாக்கல் நாட்டின் இயற்கையின் சீற்றங்கள், நிர்வாக ஊழல்கள் ஆகியவற்றால் ஏற்பட்ட பொருளாதார சீரழிவுகள் கணக்கிலடங்கா.

## முதலாளித்துவ முறையால் ஏற்படும் தீமைகள்

இந்நிலை மாற ஒரு தீர்வாக வருபவர் தான் வேதாத்திரி மகரிஷி அவர்கள். ஆறு வகையான அடிப்படைக் காரணிகள் மூலம் இலாபமானது மீண்டும் மீண்டும் முதலாளிகளுக்கே கிடைக்கிறது என்ற உண்மையை ஒரு கவியின் மூலம் விளக்குகிறார் மகரிஷி.

“ அடக்குமுறை ஆட்சிக்கோல், பணம், வியாபாரம்  
ஆலைத் தொழிற்சாலை, நிலம், வீடு ஆறும்  
முடக்கப்பட்ட சிலருக்கே உரிமை என்ற  
முறை நீடித்திருக்கும் வரை உழைப்போர் செல்வம்  
குடக்கூலி, வட்டி, தொழிற்சாலை லாபம்  
குத்தகை, கமிஷன், வரி என்னும் பேரால்  
மடக்கிக் கவர்ப் பெற்றே செலவாகிப்போம்  
மக்களிடை வறுமை, நோய், துன்பம் நீங்கா” - ( ஞா. க. வேதாத்திரி மகரிஷி)

## உலக யுத்தத்தால் ஏற்பட்ட பொருளாதார சீரழிவு

முதல் உலகப் போர், இரண்டாம் உலகப் போரால் ஏற்பட்ட பொருளாதாரச் சீரழிவை உலகு அறியும் உலகில் பல நாடுகளில் இதன் தாக்கம் அதிகமாகக் காணப்பட்டாலும் இதன் பாதிப்பு ஜெர்மனி, ஜப்பான் போன்ற நாடுகள் மிக மோசமாகத் துன்புற்றன. ஜெர்மனியில் பண வீக்கம் அதிகமாகி ஒரு 16 குடிப்பதற்குத் தள்ளுவண்டி நிறையப் பணம் கொடுக்க வேண்டிய சூழ்நிலை ஏற்பட்டது.

மேலும் உணவு, உடை, இருப்பிடம் போன்றவற்றிற்கான வசதியை உயர் குடிமக்கள் மட்டுமே நல்ல முறையில் பயன்படுத்தினர். போரினால் மிகவும் பாதிக்கப்பட்டவர்கள் ஏழைகள், குழந்தைகள், வயதானவர்கள், நோயாளிகள் போன்றவர்கள்தாம். அவர்கள் பிச்சை எடுக்க வேண்டிய சூழ்நிலைக்குத் தள்ளப்பட்டனர். அமெரிக்கா அரசு வீசிய அணுகுண்டு வீச்சால் ஜப்பான் நாட்டில் நாகஷாகி, கிரோஷிமா நகர் முழுவதும் முற்றிலும் மோசமானது. புல், பூண்டு கூட முளைக்கவில்லை. இன்னும் கூட அங்கே அணுகு கதிர்வீச்சால் ஊனமுற்றக் குழந்தைகள் பிறப்பதாகக் கூறப்படுகிறது.

ஒவ்வொரு நாடும் இராணுவத்திற்காகப் பெரும் பங்கு செலவு செய்கின்றனர். நாட்டைப் பொறுத்தவரை பொருளாதாரம் வளர்ச்சி அடைந்து கொண்டே போனாலும் நாட்டு மக்களின் நிலை மோசமடைந்து கொண்டே தான் வருகிறது.

## பொருளாதார ஏற்றத்தாழ்வு

வாழ்க்கையிலுள்ள எல்லாச் சிக்கல்களையும் நீக்கி மகிழ்ச்சியாகவும் வெற்றிகரமாகவும் வாழ்ந்து காட்டுவதற்காகவே இயற்கை மனிதர்களுக்கு ஆறாவது அறிவைக் கொடுத்து

உதவியுள்ளது. இருந்தாலும், பெரிய சிக்கலாகிய பொருளாதார ஏற்றத் தாழ்வு நிலை நம்மை எல்லாம் தடுமாற்றம் அடைய வைக்கிறது. இடம், வரலாற்றுக் காலம், மக்கள் பிறப்பு, நோய் பற்றிய புள்ளி விவரங்கள் விஞ்ஞான வளர்ச்சி, தொழில் நுணுக்கம், கல்வித் தரங்கள், அரசு நிர்வாக முறைகள், இவைகளுக்கு தகுந்தவாறு பொருளாதார நிலை அளவுகள் (Parameters) வேறுபடுகின்றன.

பொருளாதாரத்தை எது தீர்மானிக்கிறது? இயற்கையின் அருட்செயலுக்கும் மனித உணர்வுகளுக்கும் இடையேயுள்ள இசைவும், வேறுபாடுகளுமே பொருளாதாரத்தைத் தீர்மானிக்கின்றன. பணம் மட்டும் தான் பொருளாதாரத்தின் முக்கிய ஆக்கக்கூறு என்பதே ஒரு போலி நம்பிக்கை ஆகும். உண்மையில், உழைப்பின் ஊதியமே பணம் ஆகும். தேவைகளை உணர்வதும், அவற்றை அடைய முயல்வதும் மனித மனமே ஆகும். அறிவுக் குறைபாட்டினால்தான் உண்மையாகவே பொருளாதார ஏற்றத் தாழ்வு வேரூன்றி விட்டது.

எல்லா மனிதர்களுக்கும் ஒரே ஒரு நில உலகமே உள்ளது. நாம் எல்லோரும் அதில் பிறந்து வாழ்ந்து வருகிறோம். எனவே நாம் இந்த ஒரு புவியை மட்டுமே நம் எல்லோரின் தேவைக்காகவும் பங்கிட்டுத் தான் ஆக வேண்டும்.

“குலமுதலாய்ப் பேதங்கள் கொள்ளும் நிலைமாற்றி  
பலரும் கூடி உழைத்துப் பங்கிட்டு வாழ்ந்திடுவோம்  
உலகில் பிறந்து விட்ட ஒவ்வொரு மனிதனுக்கும்  
நில உலகம் சொந்தமென்ற நீதிநிலை நாட்டிடுவோம்”.

இக்காலத்தில் தெரிந்தோ தெரியாமலோ ஒவ்வொரு மனிதனும் அனைத்துலகில் உள்ள பிற மக்களின் உழைப்பால் உற்பத்தி செய்யப்பட்ட பொருட்களையும் வாழ்க்கையின் வசதிகளையும் நாள்நாளுமே அனுபோகித்து வருகின்றான். இதுபோல ஒவ்வொருவரின் உற்பத்தியும் உலகிலுள்ள பிறரின் நலனுக்காகப் பரவலாகப் போய்க் கொண்டிருக்கிறது.

ஒரு மனிதன் இயற்கைத் தத்துவத்தையும் அதற்கு ஒத்த முறையில் வாழும் விஞ்ஞானத்தையும் அறிந்து கொள்ளாதவரை வாழ்க்கையின் ஒவ்வொரு செயலும் சிக்கலாகவும் குழப்பமடைந்ததாகவும் தோன்றும். மனித அறியாமையின் இந்த இரண்டும் கெட்டான் நிலையே பொருளாதார ஏற்றத் தாழ்வாக உருவெடுத்துள்ளது.

## பொருளாதார சீரழிவிற்கான தீர்வுகள்

நமது பொருளாதாரக் கொள்கை மனிதனின் தேவைகளை நிறைவு செய்யுமாறு அமைத்தல் வேண்டும். நமது அரசியலமைப்பு மற்றும் அரசு நிறுவனங்கள் அந்தப் பொருளாதாரக் கொள்கையைச் செயல்படுத்தி மனிதன் வாழ்வின் நோக்கத்தை அடைய உதவ வேண்டும்.

இவற்றிற்கெல்லாம் தீர்வாக அமைவது தான் வேதாத்திரியக் கொள்கைகள்.

போரில்லா நல்லுலகம்

பொருள் துறையில் சமநீதி

நேர்மையான நீதிமுறை

நில உலகுக்கோர் ஆட்சி போன்றவைகளாகும்.

இவர் தரும் தீர்வுகள் நமது அறிவையும், சிந்தனையையும் தூண்டவல்லன.

### தீர்வு - 1 : ஊதிய அமைப்பு

தற்போதைய முதலாளித்துவ சமூகத்தில், ஊதிய அமைப்பே, முரண்பாடுகளுக்கும் மற்றும் சமூக அநியாயங்களுக்கும் காரணமாயிருக்கின்றன. இந்த முரண்பாடு உற்பத்தி நிறுவனங்களான தொழிற்சாலை, வர்த்தக அமைப்பு ஆகியவற்றை அதிக ஊதியம் தருவன, குறைந்த ஊதியம் தருவன என இரண்டாகப் பிரிக்கின்றன.

ஒரே மாதிரியான திறன் மற்றும் உழைப்பு உள்ளவர்கள் எந்த தொழிலில் இருந்தாலும் ஒரே ஊதியம் தான் தர வேண்டும். ஏற்கனவே கூறிய தேசியமயமாக்கல் திட்டத்தின் படியும் ஊதியஅமைப்பைச் செயல்படுத்த சிரமம் இருக்காது. இத்தகைய ஊதிய அமைப்பைச் செயல்படுத்தினால், சில பாடப்பிரிவுகளுக்கு மட்டும் ஏற்படும் போட்டி மறையும், ஒருவனுக்கு வேலை உறுதி செய்யப்பட்டு அவனது ஊதியம் சீரமைப்பு, உழைப்பாளர்களுக்கு வேலைத் திருப்தியையும், அவனது உற்பத்தித் திறனையும் வெளிப்படுத்தும். முடிவாக, அதிகபட்ச அளவில் தரத்தில் உற்பத்தி உண்டாவதால் தேசம் இலாபம் அடைகிறது.

### தீர்வு - 2 : வேலை பங்கீடு

வேதாத்திரியம் கூறுவது என்னவென்றால், பொருட்களை உற்பத்தி செய்யும் திறனையும், உழைப்பையும் பகிர்தல் ஆகும். அனைவருக்கும் வேலையைக் கொடுப்பதால் வேலை நேரம் குறைவதால், தற்காலிகமாக ஊதியம் குறையும் என்பது உண்மை. அநேகமாக குடும்ப மொத்த வருமானத்தை இது பாதிக்காது.

எடுத்துக்காட்டாக ஒரு குடும்பத்தில் தந்தைக்கு இரண்டு மகன்கள் இருக்கிறார்கள். தந்தை மட்டும் ஒரு மாதத்திற்கு ரூ 4,000/-ம் சம்பாதிக்கிறார் என்று வைத்துக் கொள்வோம். வேலையற்றோருக்கு வேலை என்ற திட்டம் வருகின்ற போது வேலை நேரம் ஒரு நாளைக்கு 8 மணியிலிருந்து 7 மணி நேரமாகக் குறைவதால் தந்தையின் சம்பளம் ரூ. 3,500/- ஆகக் குறைக்கப்படலாம். அப்போது வேலையில்லாதிருந்த மகன்கள் இருவருக்கும் பணி பயில்பவராக (Apprentice) வேலை கிடைக்கிறது. மாதம் ரூ.1, 000/- பயிற்சிக்கான ஊதியமாகக் கொடுக்கப்படும்போது அக்குடும்பத்தின் மாத வருமானம் ரூ.5,500/- ஆகும். முன்பிருந்ததை விட இப்போது வருமானம் கூடி இருக்கிறது. இது ஓர் எடுத்துக்காட்டுதான்.

ஊதியக் குறைப்பின் போது, அரசாங்கமே தொழிற்சாலைகளுக்கு நிதியுதவி (Subsidised) அளிக்க வேண்டும். இத் தேவைகள் தற்காலிகமானவை. விரைவில் இந்த நிலை மாறி விடும். தற்போதைய தொழிற்சாலைகளின் விரிவாக்கம், புதிய தொழிற்சாலைகளின் ஆரம்பம், வேலை வாய்ப்பை நிலையாக அதிகரிக்கும்.

### தீர்வு -3 : தொழிற்சாலைகள் பொதுவுடமையாக்கல்

நாம் கோரும் பொருளாதாரச் சீர்திருத்தம் செல்வந்தர்களைக்கூட ஏழைகளாக்கி விடுவதல்ல. மக்கள் சுகமாக வாழ வேண்டுமெனில் அதற்கு பணம் மட்டும் இருந்தால் போதாது. வாழ்க்கைப் பொருட்களும் அவற்றை நிரவிய அனுபவிக்கும் பொது நோக்கமும் தேவை. ஆகையால் முதன் முதலில் மக்களின் அறிவு நிலையும் செல்வந்தர்களின் எண்ணிக்கையும் விரைவாக உயர வேண்டும். அப்படிப் பெருகும் செல்வத்தால் வாழ்க்கைத் தேவைகளுக்கான பொருள்கள் பெருக வேண்டும். இந்த வகையில் தொழிற்சாலைகளும், தொழிலாளர்களின் நலனும் பெருக வேண்டும். பிறகு செல்வத்தைப் பொதுவாக நிர்வகிக்கும் கூட்டுறவு நிர்வாகத் திட்டம் கொண்டு வந்து, கடைசியில் எல்லாச் செல்வங்களையும் பொதுவுடமையாக்க முயல வேண்டும்.

### தீர்வு -4 : சமையல் திட்டம்

இருநூறு பேர்களுக்கோர் சமையல் கூடம்  
ஏற்படுத்தி, அவர்களிலே இருபத்துப் பேர்  
ஒருநாளானக்கென முறையாய்ச் சமையல் செய்வார்  
உணவு வகைத் திட்டங்கள் வாராவாரம்  
உருவாக்கி, அதன்படியே அன்று அன்று  
ஒழுங்காக உலகெங்கும் சமைத்து உண்பார்  
வரும் நாளில் காய்கறிகள், பழத்தோட்டங்கள்  
வளர்ந்து செழிக்கும், திருட்டுக்கிடமில்லாமல்

நூறு தம்பதிகளை அதாவது இருநூறு பேர்களை ஒரு பகுதி (Unit - அளவை) ஆக்கி அவர்களுக்கு ஒரு பொதுச் சமையல் கூடம் ஏற்படுத்த வேண்டும். அதில் தினம் இருபது பேர்கள் சமைப்பார்கள். பத்துப் பேர்கள் இந்தப் பகுதியின் மேற்பார்வை செய்யும் நிர்வாகப் பொறுப்பை கவனிப்பார்கள். மற்ற நூற்றொழுபது பேர்கள் வேறு தொழிலுக்குப் போவார்கள் இவ்வாறு தொழில் திட்டத்தை ஏற்படுத்திக் கொள்ள வேண்டும்.

அந்ததந்தப் பகுதிகளுக்கு வேண்டிய உணவுத் திட்டங்களை, அனைவர்களின் ஒத்துழைப்புடன், வாரம் ஒரு முறையாக முன் கூட்டியே வகுத்துக் கொள்ளலாம்.

உலக மக்கள் அனைவருக்கும் இத்தகைய உணவுத்திட்டம் பொதுவாக இருக்கும். ஆனால் அங்கங்கே கிடைக்கும் காய்கறிகளுக்கு ஏற்பவும், சிறு சிறு மாறுதல்களை அமைத்துக் கொள்ளலாம்.

### உலக அமைதிக்கான திட்டங்கள் / தீர்வுகள்

உலக அமைதிக்கு உரிய திட்டங்களை வேதாத்திரிமகரிஷி அவர்கள் வகுத்து அமெரிக்க நாட்டில் உள்ள கலிபோர்னியா மாகாணத்தின் ஒரு பகுதியான யக்காவேலி என்ற ஆசிரம அரங்கில் நடைபெற்ற பொதுக் கூட்டத்தில் அனைவராலும் ஏகமனதாக ஒப்புக் கொள்ளப்பட்ட தீர்மானங்கள் பின்வருமாறு.

- \* உலகில் பிறந்து வாழும் எல்லா மக்களுக்கும் சம உரிமையும், சமப்பிரதிநிதித்துவமும் அளிக்கத்தக்க முறையில் எல்லா நாடுகளையும் இணைத்த, எல்லா நாட்டு ஆட்சிக்கும் மேலாதிக்கம் உடைய, 'ஒருலகப் பேரரசு' ஜனநாயக முறையில் அமைக்கப்பட வேண்டும். செயல் புரியவும் வேண்டும்.
- \* ஒரு கோடி மக்களுக்கு ஒரு பிரதிநிதி விகிதம். அந்தந்த நாட்டு அரசாங்கத்தின் மூலம், தேர்தல் மூலமோ, நியமன மூலமோ, தேர்ந்து எடுக்கப்பட்ட தலைவர்களைக் கொண்டு 'உலகப் பொது ஜனநாயக சட்டமன்றம்' ஒன்றை அமைக்க வேண்டும். அது மனித உரிமையினையும், சுதந்திரத்தையும் காக்க ஏற்ற சட்டங்களை அவ்வப்போது இயற்றிப் பணிபுரியும்.
- \* இந்த சட்டமன்றம் உலகப் பேரறிஞர்களையும், நிபுணர்களையும் தேவையான எண்ணிக்கையில் கூட்டி ஒரு 'ஆட்சி மன்றம்' அமைக்கும். உலகப் பேரரசாகச் சட்ட மன்றத்தின் மேற்பார்வைக்கு உட்பட்டு, அதன் சட்ட திட்டங்களை அமுல் நடத்தும். இந்த ஆட்சி மன்றத்தைக் கண்காணிக்கவோ, திருத்தவோ, மாற்றவோ, புதுப்பிக்கவோ, கலைக்கவோ உலக ஜனநாயகச் சட்டமன்றத்திற்கே உரிமை உண்டு.
- \* எல்லோருடைய பிறப்புரிமையும் சுதந்திரமும் ஒரு தனிமனிதனாலோ, ஒரு குழுவினராலோ, ஒரு நாட்டு ஆட்சியாலோ பறிக்கப்படாமலும், தடுக்கப்பட்டாலும் இந்த உலகப் பேரரசு பாதுகாக்கப் பொறுப்பேற்று கொள்ளும்.
- \* உணவு, உடை, வீடு, கல்வி, தொழில், திருமணம், ஆராய்ச்சி வாய்ப்பு இவற்றை ஒவ்வொரு அரசாங்கமும் அதன் கீழ் இருக்கும் குடிமக்கள் பெற வசதியைச் செய்யும்.
- \* ஆண்களுக்குப் போலவே பெண்களுக்கும் எல்லாத்துறைகளிலும் சம உரிமை அளிக்கப்படும். மேலும் இயற்கையாகப் பெண்களுக்கென அமைந்த உடலமைப்புக்கு ஒத்த அவசியமான வசதிகளும் அளிக்கப்படும்.



- \* மக்கள் சமுதாயத்தில் ஒரு கோடி மக்களைக் கொண்ட குழுவினரோ ஒரு பிரதேச வாசிகளோ அல்லது ஒரு நாட்டவரோ விரும்பினால், அவர்களது விருப்பம் போலவே தனியாக ஆட்சி எல்லை வகுத்துக் கொண்டு, சட்டமன்றம் அமைத்துக் கொண்டு, உலக ஆட்சிக்கும் அந்நாட்டுச் சமத்துவ ஆட்சிக்கும் உட்பட்டு, மனித உரிமைச் சாசனத்தை மதித்து வாழ உரிமையுண்டு.
- \* உலக மக்கள் எல்லோருக்கும் உலகனைத்தும் சொந்தம். எந்த நாட்டிலும் எந்த இடத்திலும் எவ்வொருவர் குடியேறவோ, பயணம் செய்யவோ சம உரிமை உண்டு. மக்கள் உடல்நலம். இனிய வாழ்வு இவற்றிற்காக உலக அரசாங்கம் தான் இந்தத் துறையில் அவசியமான கட்டுப்பாடுகளை விதிக்கலாம்.
- \* உலகில் எந்த அரசாங்கமும் தனது கடமைகளை நிறைவேற்றத் தவறினாலும், தகுதியற்றிருந்தாலும் அந்தப் பிரதேசத்தை உலக ஆட்சி கைப்பற்றி மக்களைத் தகுதி உடையவர்களாக்கி, பின்னர் ஆட்சியை அந்நாட்டு மக்களிடம் ஒப்புவிக்கும்.
- \* போர் சட்டவிரோதமாக்கப்படும். போர் அணிகள், போர்க்கருவிகளை உற்பத்தி செய்யும் தொழிற்சாலைகள், விஞ்ஞான ஆராய்ச்சிக் கூடங்கள், உலகில் எங்கிருந்தாலும் அவை உலக ஆட்சி நிர்வாகத்தின் கீழ் வந்து விடும். இவற்றை ஆக்கத் துறைக்காகவும், பின் தங்கிய நாடுகளையும், மக்களையும் முன்னேற்றுவதற்காகவும், அகில உலகத்தரசு திட்டமிட்டுப் பயன்படுத்தும்.
- \* உலக ஆட்சியின் கீழ் அகில உலகப் பேரறிஞர்களைக் கொண்ட ஒரு 'தொண்டு நிலையம்' அமைக்கப்படும். அது அவ்வப்போது மனித இன வாழ்வின் உயர்வுக்கான திட்டங்களை வகுத்துக் கொடுக்கவும், மக்களுக்குத் தொண்டாற்றவும், ஒரு பொது சமுதாய சீர்திருத்த இணைப்பு நிலையமாக பணி ஆற்றும். ஆன்மிகம், பொருளாதாரம், சுகாதாரம், விஞ்ஞானம், அரசியல் என்ற ஐந்து வகைகளையும் இணைத்து அறிஞர்களும், நிபுணர்களும் கூடிய ஆராய்ச்சிக் குழுவினரால் மக்கள் வாழ்வை அவ்வப்போது சீர்திருத்த ஏற்ற பல வழிகளை வகுத்துக் காட்டும்.






“If there be righteousness in the heart,  
There will be beauty in the character,  
If there is beauty in the character,  
There will be harmony in the home,  
If there be harmony in the home,  
There will be order in the nation,  
If there is order in the nation,  
There will be peace in the world”

Dr. APJ Abdul Kalam



ISBN 978-93-87009-32-5



**என்.ஜி.எம். கல்லூரி**  
பொள்ளாச்சி

www.njgms.ac.in